

Ger brosjuru um Owen

Nú verða óvanlig stig tikin fyri at fá Michael Owen seldan úr Newcastle, sum flutti niður úr bestu ensku deildini í ár. Fólkin, sum umboða Owen, hava gjørt eina brosjuru, sum skal lokka feløg at keypa Owen. 34 síður við nógvum lovorðum eru í bóklinginum, men neyvan verður nógv gjørt burtur úr, at Owen hevur verið nógv skaddur seinastu árin.



Real hevur pláss til Ribery

Eftir stóru keypini av Kaka og Ronaldo, sigur Real Madrid seg framvegis hava mót upp á meira. Ein spælari, sum er høgt í metum í Europa í løtuni, er fraklendingurin Franck Ribery, sum spælir fyri Bayern í Týsklandi. Men Real Madrid er úti við snørinum, og úr felagnum frættist, at tað eru pengar til at keypa stórt í Týsklandi eisini.



Føroysku kvinnurnar høvdu sett sær sum mál at vinna sett móti Danmark. Og hetta eydnaðist longu í Trongisgávi leygardagin

Mynd: Álvur Haraldsen

Fingu seg royndar

Hóast kvinnulandsliðið tapti báðar dystirnar ímóti Danmark, fingur kvinnurnar seg royndar. Tá tær nú skulu til Álands, vita tær, hvat tað vil siga at spæla undir trústi, og tað kann – bókstavaliga – verða gull vert

FLOGBÓLTUR

Hilmar Jan Hansen
einslistir@kallnet.fo

Fyrst av øllum skal Flogbóltssambandið hava stórt rós fyri at fáa danska kvinnulandsliðið hendavegin, so okkara landslið kundi fáa tiltronga dystarvenjing og sleppa at royna sína nýggju spæliskipan í dysti. Venjararnir hava óivað fingið nógv, teir kunnu arbeiða víðari við, til flogbólturin á Oyggjaleikunum fer í gongd um smáar tvær vikur.

At tað so eisini vísti seg, at munurin á teimum bestu í Danmark og teimum bestu í Føroyum ikki er so stóur, ber eisini boð um, at føroyskur flogbóltur er á rættari kós. Miðvísa landsliðsarbæðið, ið byrjar við ungdomslandsliðunum, vísir seg sostatt at geva úrslit.

Báðar dystirnar vóru nógvir áskoðarar – og teir høyrdu seg eisini. Stuttligt, at so flogbóltstrúgv støð sum Suðuroy og Vágar kundu vera karmar um landsdystirnar, ið helst vóru teir, ið góvu okkara flogbóltlandsliði størstu mótstøðuna nakrantíð.

Føroyar-Danmark 1-3

(21-25, 25-21, 15-25, 15-25)

Leygardagin í Trongisvági

Dysturin byrjaði lívliga og føroyska liðið var væl við. Var enntá á odda fyri tað nógva í fyrsta setti, men fór so at gera nakrar feilir, tá síðstu bóltarnir skuldu hálast inn, og tí vann Danmark.

Annað sett minti nógv um fyrsta, men her vóru feilir gjørdir tíðliga, samstundis sum tað eydnaðist at rætta teir, so tað í síðsta enda eydnaðist at vinna annað sett.

Nokk so tíðliga í triðja setti sást, at rútmá fekkst ikki í spælið, og tað gjørdist skjótt greitt, at tær dansku fóru avstað við settinum. Heldur ikki í fjórða setti komu Føroyar fyrri seg, og tí kundi Danmark vinna settið og dystin.

Føroyar-Danmark 0-3

(26-28, 18-25, 12-25)

Sunnudagin á Giljanesi

Føroyar byrjaðu betur og vóru á odda bæði 8-4 og 12-8, áðrenn Danmark fekk fatur í spælinum. Liðini fylgdust til tað síðsta, og hóast Føroyar høvdu triggjar settbólta, eydnaðist ikki at vinna, so Danmark fór avstað við settinum.

Í øðrum gekk sera væl frá byrjan, og leiðslan var bæði 6-1 og 8-2, áðrenn tær dansku komu í gongd. Liðini fylgdust leingi, men tá Danmark kom upp á 16-15, fingur Føroyar ongantíð leiðsluna aftur, men taptu settið.

Dansku kvinnurnar fingur betru byrjanina í triðja setti, har Føroyar ongantíð megnaðu at fylgja við, og eftir 8-3 til Danmark gjørdist alsamt greiðari, hvønn veg hetta settið gekk. Eitt skifti vóru bara fyra stig á muni, men nærri slappst ikki, og so var seinni danski sigurin ein veruleiki.

Gott at spæla undir trústi

Helga Guttesen helt ikki, at dansku kvinnurnar vóru nakað betri enn tær føroysku, men at tær dugdu betur at halda høvdið kalt í avgerandi løtunum. – Hetta var akkurát tað, vit høvdu brúk fyri, staðfesti hon

FLOGBÓLTUR

Hilmar Jan Hansen
einslistir@kallnet.fo

Ein av spælarunum frá greiðvinnarunum úr SÍ, sum er fastur fúsur á landsliðnum, er Helga Guttesen, sum fekk nokk so nógva spælitíð í seinna dystinum ímóti Danmark á Giljanesi í gjár.

– Eg haldi ikki, at hetta var ov sterk mótstøða, men akkurát tað, vit høvdu brúk fyri. Tær vóru líka góðar sum vit, men dugdu betur at halda høvdið kalt, segði hon eftir dystin.

– Tær hava spælt saman nógva longri enn vit og venja eisini nógva meira. Hetta vóru eisini teir báðir fyrstu dystirnir hjá okkum við nýggja spælistílinum.

Helga Guttesen helt, at í fyrsta og øðrum setti vóru tað marginalarnir, ið gjørdur munin, men at í triðja setti vóru ov nógvir feilir.

– Koyrdu vit ein bleytan bólt yvir um netið, fingur vit hann bukaðan aftur í høvdið, og vit fingur ongan ókeypiss bólt frá teimum, segði hon.

– Vit fóru sjálvandi inn fyri at vinna dystirnar, men fyrst og fremst ráddi um hjá okkum, at vit kundu læra okkum at spæla undir trústi, tí tað kunnu vit fáa brúk fyri á Oyggjaleikunum.